

د زلزلې له خطرونو به څنگه ځان ساتو؟

انجنيير ستانه مير زهير

Ketabton.com

لومړۍ فصل

د زلزلې په اړه عمومي معلومات

• زلزله څه شی دی ؟

د ځمکې لرزیدو او ریږدیدو ته زلزله وایي که چا په ژوند کې یو ځل زلزله لیدلې وی نو هغه شیبه به یې هیڅکله له یاده ونه وځي چې ځمکه یې څنګه د یو توپانی سمندر غوندې تر پښو لاندې لرزیده. او دی د یوې سختې ویرې او ډار سره لاس او ګریوان و. خو که دغسې یوه زلزله چانه وي لیدلې نو هغوي د ویرې او ډار احساس نه شي کولی

• د زلزلې د پیداکیدو لاملونه :

په ټولیزه توګه د زلزلې دراتګ لاملونه ډیر دي ، ځکه هر هغه څه چې د ځمکې د لرزیدو سبب شي د زلزلې لامل ګڼل کیږي. دا که په سرک د یو بار لرونکي موټر د تیریدو له امله وي او که د انسان په وسیله د اتومي بمب چاودنه وي. خو موږ دلته په هغو مصنوعي زلزلو نه غږیږو چې د انساني فعالیتونو په نتیجه کې منځ ته راځي ، بلکې غواړو یوازې د زلزلې په طبعي لاملونو لنډه رڼا واچوو .

د زلزلې طبعي لاملونه هم زیات دي خو موږ په ټولیزه توګه دلته په درې لاملونو غږیږو:

۱ - د ځمکې د پوړونو سملاسي لويدنه: د ځمکې د پوټکي (قشر) په هغوسیمو کې چې لاندې پوړونه (طبقي) یې د ګچو، اڅکو او مالګو څخه جوړوي، د وخت په تیریدو، هغه ورور و ترځمکې لاندې اوبو کې حل کیږي، دا چې ترځمکې لاندې اوبه تل متحرکې وي په پایله کې په نوموړې سیمه کې لومړی یوه تشه (خالیګاه) را منځ ته کیږي چې وروسته بیا ورور پراخېږي. هر څومره چې دا تشه پراخوالی مومي، د پورتنیو پرتو پوړونو وزن او فشار په وړاندې یې وړتیا کمېږي، چې بالاخره په هغې تشه کې د سملاسي سقوط او لويدنې عمل رامنځ ته کیږي. همدا سملاسي لويدنه د زلزلې ټکانونه منځ ته راوړي. عموماً دا ډول زلزلې سیمه ایزې، سپکې او کمې وي او د ځمکې د کرې د ټولو زلزلو په سلو کې ۳ جوړوي.

۲ - اورشنونکي (اتشفشان) لامل: د ځمکې په تل کې ټول شته مواد د یوې غلیظې او ټینګې سوزونکې مایع په بڼه شتون لري. د ځمکې له مخ نه د سلو کیلو مترو په ژوروالي، د دې اوبلنو موادو د تودوخې درجه د سانتیګراد د 1200_1400 درجو پورې رسیږي. خود ځمکې په تل کې همدا تودوخه بیا د سانتي ګراد

6700 درجو څخه هم زياته وي . د ځمکې پيژندنې په علم کې همدې اوبلنو سوزونکو موادو ته (مگما) وايي . که همدا مگما د ځمکې سرته ورسېږي نو بيا د (لاوا) په نامه يادېږي .

د ځمکې په هغې برخو کې چې پورتنی فشار کم شي دغه سوزونکي اوبلن مواد د درزونو او چاودونو له لارې ، د تل څخه د ځمکې د منځ په لور حرکت کوي او کله چې د ځمکې پرمخ د لومړي ځل پاره (لاوا) فوران يا دارې وهي نو د يوې سختې چاودنې (انفجار) په بڼه وي . چې په پايله کې د هغې ټولې سيمې د لرزیدو سبب گرځي . د ځمکې د کرې په هغو سيمو کې چې اور شيندنې زياتې وي ، دغه ډول زلزلې ورسره هم تل ملگرې وي . په ټوليزه توگه دا ډول زلزلې د شمير له پلوه کمې وي او د ځمکې د کرې د ټولو زلزلو په سلو کې ۷ جوړوي .

۳- تکتونيکي لامل : د ځمکې په کره کې د ټولو زلزلو په سلو کې ۹۰ زلزلې تکتونيکي لامل لري چې د ځمکې د داخلي يا دننيو قواو په پايله کې منځ ته راځي . د تکتونيکي زلزلو مهم لامل هغه سخت بدلونونه يا تغييرات دي چې د ځمکې په پوټکي (قشر) کې منځ ته راځي . د بيلگې په توگه : کله چې د ځمکې لاندې ، د نويو غرونو د لړۍ د جوړښت پړاو پيل کېږي نو د ځمکې داخلي يا دنننۍ قواوې د ځمکې په پورتنۍ برخې زور

راوړي او په نتیجه کې د ځمکې په قشر کې کوږوالی (انخنا) را منځ ته کېږي او د ډبرو بیلا بیلې کتلې یو د بل په وړاندې په حرکت راوړي .

د ځمکې پورتنی قشر د دغه ډول فشارونو په وړاندې الاستیکي خاصیت لري یعنې تر یوې اندازې دغه فشارونه زغملی شي او تولید شوی انرژي په خپل ځان کې زیرمه کولی شي . خو بالاخره داسې وخت هم رارسېږي چې د ډبرو پورتنی کتلې نه شي کولی نور د داخلي قواو د فشار په وړاندې مقاومت وکړي ، په پایله کې د ځمکې لویې لویې کتلې چې په میلیاردونو ټنه وزن لري ماتې او یو له بل نه لرې کېږي . په دې پړاو کې زیرمه شوې انرژي ازادیږي او د ځمکې په کره کې د سختو ټکانونو یعنې د زلزلو د راتلو سبب گرځي .

نن ورځ یو شمیر پوهان په دې نظر دي چې د ځمکې د کرې پاسنۍ برخه په څو پلیټونه (پاڼو ، صفحو) ویشل شوی چې د یخ د ټوټو په څیر تل د لامبو په حال کې وي ، کله چې دغه پلیټونه یو د بل سره ټکر کوي نو په نتیجه کې زلزله ورنه منځ ته راځي . د ځمکې پرمخ د دغسې پلیټونو شمیر 7 ته رسیږي .

• د زلزلې مرکز:

په کوم ځای کې چې زلزلې لومړۍ حرکت منع ته راځي همغه ځای د زلزلې د مرکز په نامه یادېږي. د ځمکې په دننه کې همدا مرکز د (ایپی سنټر) او د ځمکې په سرد (هایپو سنټر) په نامه یادېږي. هر څومره چې د زلزلې څپې د مرکز نه لرې کیږي، همغومره یې سختوالی یا شدت کمیږي. د زلزلې مرکز د ځمکې له مخ نه تر ۸۰۰ کیلو مترو ژوروالي پورې موقیعت لري. زلزلې د مرکز د موقیعت له مخې، په لاندې ډولونو ویشل کیږي:

— برسېرنې (سطحي) زلزلې: هغه زلزلې دي چې مرکز یې د ځمکې له مخ نه تر (۱۰) کیلو مترو ژوروالي پورې وي. ددې زلزلو احساس یوازې په همغې سیمه کې محسوسیږي. د ۱۹۴۴م کال کې ازبکستان د پلازمېنې تاشکند مشهوره زلزه دهمدې ډول زلزلو څخه وه چې په پایله کې د تاشکند ټول ښار د خاورو په ډیرۍ بدل شو خو ددې ښار نه بهر هیچا احساس نه کړه.

— عادي زلزلې: ددې زلزلو مرکز د (۱۰-۲۰) کیلو مترو ژوروالي پورې رسیږي.

منځنۍ زلزلې: مرکز یې د (۲۰-۳۰۰) کیلو مترو په ژوروالي کې پروت وي. دا ډول زلزلې تقریبا په ټوله قاره کې احساسیږي.

ژورې زلزلې : هغه زلزلې دي چې مرکز يې د (۳۰۰-۸۰۰) کيلومترو په ژوروالي کې پروت وي. دا ډول

زلزلې ډيرې کمې وي

• د زلزلو شمير:

د ځمکې په خاورينې کره کې په منځنۍ توگه په هرو ۳۰ ثانيو کې يوه زلزه پېښېږي خو ځنۍ يې دومره سپکې وي چې انسان يې نه شي حس کولی او يوازې د زلزه سنج په وسيله ثبت کېږي.

په توليزه توگه د ځمکې په کره کې ، هر کال د يو مليون په شاوخوا کې زلزلې راځي ، يوه يا دوه يې دومره سختې وي چې د زرگونو انسانانو د مړينې او ژوبلې سبب گرځي.

• د زلزلو لرونکې سيمې:

زلزلې نه يوازې په وچه بلکې په سمندرونو کې هم پېښېږي. د اوبو هغه سختې څپې چې په سمندرونو کې د زلزلو له امله پېدا کېږي او د سمندرونو په غاړو کې د سختې تباهي سبب گرځي ، د (خونامي يا تسونامي) په نامه يادېږي.

د ځمکې په کره کې ټولې سيمې يو شان زلزلې نه لري. په ځنو کې ډيرې زياتې ، په ځنو کې کمې او په ځنو کې بيا ډيرې کمې وي. خودا خبره نه شو کولی چې په يوه سيمه کې به هېڅ وخت زلزه نه راځي.

په ټوليزه توگه ویلی شو چې د ځمکې بیلا بیلې برخې هم د تولد، ځوانۍ او زړښت مرحلې لري. هغه سیمې چې د زیږون او ځوانۍ په مرحله کې وي یانې د غرونو نوي لړۍ د تولد او جوړښت په حالت کې وي، هلته زلزلې هم ډیرې زیاتې او هغه سیمې چې د زړښت په مرحله کې وي عموماً هموارې دښتې وي، هلته زلزلې هم کمې وي.

• د زلزلې وړاندوینه (پیشگوۍ):

د زلزلې دوړاندوینې ځنې نښې نښانې په لنډه توگه داسې څرگندولی شو:

– بیلابیلو څیړنو ښوولی چې د زلزلې د راتلو دمخه د چینو، کوهیانو او کاریزونو داوبو سطحه او مقدار سمدلاسه یا کمیري یا ډیریري. د خوند او مزی له پلوه هم په کې بدلون راځي.

– تجربو ښودلې چې د زلزلې د راتلو دمخه د ځمکې پر مخ ځنې واړه واړه درزونه او چاودونه پیدا کیږي چې ټول یې یو جهت یا لوري لري. که د زلزلې نه وروسته په دقیقه توگه وکتل شي نو زلزله هم له همدې درزونو څخه تیره شوي وي.

– د غیر طبعي نښو پرته داسې گذارشات هم ورکړل شوي چې د زلزلې د راتلونه خوشېې دمخه، په فضا کې ځنې نوراني وړانگې لیدل کیږي چې د شمال په لور حرکت کوي او وروسته سمدلاسه ختیز لوري ته خپل تگ لوری بدلوي.

— تجربو ښودلې چې څاروي ، خزندگان او مرغان د زلزلې د راتلو د مخه خپل ځانگړي غبرگونونه وښايي .

خره ، سويې .. له ښکته نه پورته يانې د ژورې نه د لوړو سيمو په لور ځغلي. غوايي ، مينښې ، وزې ، پسونه رمبرې وهي او هڅه کوي چې له موږي نه ځان خلاص اوپه کوم لوري وتنښتي .

سپي سخت سخت غاږي او له ځانه ويړه څرگندوي . کورنۍ پيشوگانې ځان غونجوي او هڅه کوي په سطل کاسه ، ديگ او يا کوم بل ژورځای کې ځان پټ کړي .

په کبانو (ماهيانو) کې ، ډله ايز مرگ را منځ ته کيږي . اوکوم چې ژوندي پاتې وي له ځانه ډيره نا رامي وښيي . چاپانيان چې زيات وخت د سختو زلزلو سره مخامخ وي ، دخپلو کورونو په ښيښي بکسونو کې يو ډول کبان ساتي چې د (گربه ماهي) په نامه ياديږي . دا کبان د زلزلې د راتگ له مخه ، زيات نارامه ښکاري . چاپانيانو په خپلو لرغونو افسانو کې دا کبان د زلزلو خبر راوپرونکي يا قاصدين بللي دي .

مرغان له ځمکې نه هوا ته الوځي اونارامه چيغې وهي . موږکان او مږې له سوږو راوځي او هرې خوا ته منډې وهي . په دقيقه توگه د زلزلې وړاندوينه ناشونې ده . نو ځکه ډير احتياط په کار دی چې ځنې وخت داوازو او افواگانو ښکار نه شو .

د 2004 م کال د ژمي په موسم کې ، د شپې له خوا د پاکستان او افغانستان په ځنو ښارونو کې ، سمدلاسه اواز خوره شوه چې د شپې په دوه بجو یوه سخته زلزله راتلونکي ده. دا اواز په بیرته دگرځنده تلیفونونو له لارې له یوه ښار نه بل ښار او له یوه هیواد ه بل هیواد ته ورسیده . دهمدی اوازې له مخی په میلونونو کسان واړه، زاړه، سپین پیري او ناروغان له خپلو کورونو څخه په داسې وخت کې ووتل چې د ژمی ډیره سړه شپه وه او په ځنو ځایونو کې واورى او په ځنوخایونو کې سخت باران وریده. خو ناخبره ولس په ساعتونو ساعتونو له کوره بهر پاتې شو او چې سهار بیرته راگرځیدل په ځنو ځایونو کې غلو او ډاکوانو یې په بې رحمۍ کورونه لوټ کړي وو .

یوځل بیا هم یادونه کوو چې په اوسنی وخت کې بشر د خپلی ټولی عصری ټکنالوژی په مرسته ، په دی نه توانیدلی چې په دقیقه توگه د زلزلې د راتلو نیټه او وخت وټاکي ، امید دی چې په راتلونکي وخت کې به ، زموږ ولس ددې ډول اوازو او افواگانو ښکار نه شي .

زلزله کیدای شی په همدی شیبه کې چې همدا اوس تاسو دا لیکنه لولی راشي او کیدای شي په خپل ټول عمر کې هم د زلزلې سره مخامخ نه شي .

• د زلزلې دوام:

د یوې زلزلې دوام حد اقل (خو ثانيې) او حد اکثر (5 دقیقو) پورې وي د لومړنۍ لوېاو سختې زلزلې څخه وروسته سپکې زلزلې کیدای شي د (خو ورځو) نه تر (خو میاشتو) پورې دوام وکړي.

• د زلزلې کچه (اندازه):

د لومړي ځل له پاره (۱۹۰۲ م) کال کې ایتالوي زلزله پوه مرکالي (G. Mercalli) د زلزلو د وړانېو کچه په په یو جدول کې ترتیب کړه چې د مرکالي جدول په نامه یادېږي. د دې جدول له مخې زلزلې شدت د (۱-۱۲) بالونو (درجو) پورې ښودل شوي و خو په ورسټیو وختونو کې، زلزله د ریختر په مقیاس اندازه کېږي. ریختر (Ch. Richter) چې ځنې یې ریشتر هم بولي یو امریکایي زلزله پوه و چې د لومړي ځل له پاره یې په (۱۹۳۵ م) کال کې دا کچه را منځ ته کړه او اوس د هغه په نامه یادېږي.

د ریختر په مقیاس زلزله د (۱-۹) درجو پورې پېښیدای شي. په دې مقیاس کې د زلزلې د لویوالي او کوچنیوالي اندازه د زلزله سنج له مخې تر لاسه کېږي. د ریختر مقیاس لوگارتمي دی. یعنې د ریختر په مقیاس کې د یو واحد زیاتوالی د څپې (موج) په لمنه کې د لسو واحدو زیاتوالی را په گوته کوي. یا په بل عبارت: د څپې لمنه د ریختر په مقیاس ۲ زلزله کې لس برابره د

(۵) ريختري زلزلې د خپې د لمنې سره ده . او د ۷ ريختري زلزلې د خپې لمنه د ۵ ريختري زلزلې د ۱۰۰ واحد سره برابره ده . او د ازادې شوې انرژۍ مقدار په ۲ ريختري زلزه کې ۲۱، ۷ ځلې د (۵) ريختري زلزلې څخه زيات دی .

تراوسه پورې د ځمکې په کره کې د ريختريه مقیاس ۹ درجې زلزه نه ده راغلې . د ځنو احصایو له مخې په هر کال کې کې د ريختريه مقیاس (۳-۴) درجو زلزلو شمیر ۵۰ زرو ته رسیږي چې له نیکه مرغه دا زلزلې د ځان سره زیاتې وړانۍ نه لري .

په هر کال کې په زرگونو زلزلې راځي چې له هغې جملې نه ، په تقریبي توګه ویلي شو د (۴-۵) په مقیاس د زلزلو شمیر ۲ زره ، د (۵-۶) زلزلو شمیر ۸ سوه او د (۷-۸) درجو زلزلو شمیر ۲۰ ته رسیږي چې له بده مرغه دا زلزلې ډیرې ویجاړونکې وي او د زرګونو انسانو د مړینې او ژوبلې سبب ګرځي .

هغه زلزه چې د ۲۰۰۵ م کال د اکتوبر په ۸ نیټه د پاکستان د کشمیر په مظفر اباد کې وشوه او څه نا څه په کې ۸۰۰۰۰ کسان ووژل شول د ريختريه مقیاس ۷، ۲ درجې وه . همدارنګه ویلي شو چې په کال کې تقریبا یوازې یوه زلزه د (۸-۹) درجو پورې منع ته راځي چې له نیکه مرغه تر اوسه د ځمکې په کره کې د ريختريه مقیاس د ۹ درجې زلزه نه ده راغلې .

په افغانستان کې زلزلې

تر هغه ځايه چې جيولوجيکي څيړنو ښوولې ، زموږ هيواد د ځمکې د کرې په يوه فعال زلزله لرونکي کمربند کې پروت دی چې دا کمربند د (مديترانۍ کمربند) په نامه يادېږي . د پرتگال نه شروع کېږي ، د مديترانې له حوزې ، تورې بحيرې ، ترکيې ، ايران ، افغانستان او هماليا څخه تيرېږي او بلاخره تر اندونيزيا پورې رسيږي .

په دې سيمو کې د تاريخ په اوږدو کې ډيرې زياتې زلزلې راغلې چې د زرگونو انسانانو د مرگ او ژوبلې سبب شوي دي .

افغانستان چې په همدې کمربند کې پروت دی ، د زلزلو ډير خونړی تاريخ لري چې د بيلگې په توگه يې د يو څو زلزلو يادونه ضرور بولم :

- په ۱۸۴۲ م کال کې د فبرورۍ په ۱۸ نيټه د کابل په ښار کې يوه زلزله راغلې وه چې درې دقيقې يې دوام کړی و ، او د شپې له خوا هم څو ځلې په بيا بيا احساس شوې وه . که څه هم ددې زلزلې مرکز په کابل کې و خو د جلال اباد په ښار کې هم دومره شدت درلود چې دهغه ښار يو پردرې برخه يې په کنډواله بدله کړه . دې زلزلې په کابل کې هم ډيرې ولاړې ودانۍ د خاورو په ډيرۍ بدلې کړې وې .

- 1874 م کال د اگست میاشت وه، اودا هغه وخت دی چې په افغانستان کې د امیر شیرعلي خان واکمني وه . د هندوکش په جنوبی برخه کې یوې زورورې زلزلې د جبل سراج او گلپهار د سیمو زیاتې برخې له خاورو سره برابرې کړې. دهغه وخت د خرابیو او ویجاړیو ځنې نښې نښانې اوس هم هلته ترسترگو کیږي
- د 1934 م کال د مارچ د میاشتې زلزلې د میمنې زیاتې برخې خرابې او د زیاتو انسانانو د مړینې سبب شوه. ددې زلزلې مرکز د میمنې د ښار په ۱۸ کیلو مترۍ کې پروت و.
- هغه زلزله چې په 1935 م کال د می د میاشتې په 30 نیټه د بلوچستان د کویتې په ښار کې راغلې وه د پنځوس زره انسانانو د مړینې په څنګ کې ، د زرګونو ودانیو د ړنګیدو سبب شوه. دې زلزلې په کندهار کې هم ځنې برخې هم زیانمنې کړې وې.
- په 1956 م کال د جون د میاشتې په 10 نیټه یوې تبا کونکې زلزلې د لغمان ، کهمرد او بامیانو په سیمو کې د زرګونو انسانانو د مړینې او د زرګونو ودانیو د ړنګیدو تر څنګ یې ، ډیر غرونه هم را ونړول او زیاتې درې یې ویجاړې کړې.
- په 1998 م کال کې د فبرورۍ په ۱۸ نیټه د تخارولایت د رستاق په سیمه کې یوې سختې زلزلې چې مرکز یې د (ربا ط حامدین) په کلي کې و ، د ۴۵۰۰

کسانو ژوند واخیست. د رستاق د ولسوالۍ د (۲۲) کلیو نه یې (۹) کلي په بشپړه توګه د خاورو په ډیرۍ بدل کړل. په دې خونړۍ زلزه کې د لس زرو نه زیات څاروي هم له منځه لاړل.

- په ۱۹۹۸ م کال د می د میاشتې په ۳۰ نیټه ، د ورځې په یولسو بجو ، یو ځل بیا یوې سختې زلزلې د تخار او بدخشان سیمې ولړولې . د دې زلزلې مرکز د بدخشان ولایت ، د شهرې بزرګ په (بوستان دره) کې و. او د ۵۰۰۰ انسانانو مړینه یې د ځان سره لرله.

- په ۱۹۹۹ م کال د فبرورۍ په ۱۱ نیټه د کابل ښار په جنوب لویدیځ کې ، د میدان ، ورګ او لوګر په سیمه کې یوې سختې زلزلې چې د ریختر په مقیاس (۵،۹) درجې وه (۵۸۰۰) کورونه وړان کړل. د انسانانو د مړینې شمیر (۲۷) او د ژوبلو سلګونو ته رسیده. دې زلزلې د زرو څخه زیات څاروي هم له منځه یو وړل. په دې زلزه کې انساني تلفات ځکه کم و چې د ماښام په شپږو بجو لومړی سپک ټکانونه راغلل ، او خلک په بیرې له کورونو څخه ووتل ، که دا زلزه د شپې له خوا راغلې وای نو کیدای شول ، ډیره مرګ ژوبله یې د ځان سره لرلې وای .

لنډه داچې په افغانستان کې د تاریخ په اوږدو کې زیاتې زلزلې راغلي او بیا به هم راځي ، نو پوښتنه داده چې ددې خونړۍ طبعي بلا څخه به څنګه ځان ساتو ؟
ددې پوښتنې ځواب تاسو په راتلونکو څو فصلونو کې په ښه توګه میندلی شۍ . هیله ده چې په پوره غور یې ولولی او فکر ورباندې وکړی

دویم فصل

د زلزلې په وړاندې د کورنیو مسولیتونه

موږ وویل : ځنی زلزلې ډیری سختې او ویجاړونکې وي. چې په پایله کې د زرګونو انسانانو د مړینې سره سره، بې شمیره کورونه نړیږي ، د اوبو د نلونو ، بریښنا ، ګاز ، د اور ګاډۍ د پټلیو شبکې ویجاړیږي، سرکونه بندیږي، ترانسپورت په تپه ودریږي.

د دغسې اضطرابي اوزره بورېنو کو حالاتو په مقابل کې هره کورنۍ باید مخکې له مخکې ځنې تیاری او امدادګی ولری ، هغه که د زده کړې په منظور ځنې فزیکي او عملي تمرینونه وي او که د خوراکي موادو او اوبو د زیرمه کولو له پلوه وي

د زلزلو د خطرونو د را کمولو له پاره ، په نړیواله سطحه ، زلزله پوهانو یولې سپارښتنې کړي چې دهغو یادونه یې دلته ضرور ګڼم:

• ذهني/امادګي/او چټک غبرګون:

ویجاوړونکې زلزله سخته غمیزه وي ، زلزله ځپلې شخص ګوری چې تر مخ یې خپل خپلوان او دوستان مړه کیږي او هغه کور نږېږي چې کلونه کلونه په کې اوسیدلی وي. نو طبعی خبره ده چې په دغسې حالاتو کې به د یو سخت روانی او ذهني کشمکش سره مخامخ کیږی. چې ددغه رواني او ذهني کشمکش ځنې نښې نښانې داسې دي:

– بې حالي: په دې حالت کې زلزله ځپلو کسانو ته زړه بدی ، کانګې ، نس ناستی ، سر درد ، بې هوښي او داسې نورې ستونزې پيدا کیږي..

– فکري ګډوډي: دا حالت اندیښنې ، خپګان او د حافظې ګډوډي او اخللال د ځان سره لري.

— احساساتي کيدل: په دې حالت کې زلزله خپلې شخص ته غمجنې ، بې حوصلگي ، د زلزلې په وړاندې د حد نه زيات حساسيت او ويړه . او په وړه خبره زياته غوصه ورځي .

— په اجتماعي سلوک کې گډوډي: د نورو سره د مرستې او همکارۍ روحيه له منځه ځي .

د پورتنیو نښو نښانو او رواني غبرگونونو يادونه ، موږ سره دا مرسته کوي خو پوه شو چې د سختې زلزلې نه وروسته ، هم له ځانه او هم نورو نه دا ډول انتظار کيدای شي .

که ستاسو د کورنۍ په کوم غړي کې دا ډول نښې نښانې وليدل شي ، خپل خپلوان ، دوستان او گاونډيان يې بايد په بېړه مرستې ته وروانگي ، د لومړنيو مرستو ترڅنگ هغوي ته ډاډ گيرنه ورکړي ، صبر او زغم ته راوبولي ، يوازيتوب ته يې مه پريږدي او تريو حده هڅه وکړي چې هغه مصروف وساتي .

دې ډول ناروغانو ته زموږ لار ښونه داده چې عادي حالت ته د راگرځيدو له پاره به ښه وي چې هره ورځ فزيکي تمرينونه يانې ورزش ، ښه خواړه او پوره خوب وکړي .

د سختې زلزلې نه وروسته بله غټه ستونزه داده چې ځنې واړه ماشومان هم ، د سخت ناوړه رواني حالت سره مخامخ کيږي . په دغسې حالاتو کې ، کيدای شي هغوي

له تاسونه ډول ډول پوښتنې وکړي چې زلزله څه شی دی ،
 او یا ولې منځ ته راځي ؟
 ښه به وي د هغوی هرې پوښتنې ته په ساده او مهر بانه
 ژبه ځواب ووايي او بې ارزښته یې ونه گڼي .
 که هغوي پوه شی چې زلزله څه شی دی او څنگه منځ ته
 راځي ، کیدای شي ډیر هغه پټ او مرموز خیالونه چې تر
 اوسه یې د هغوي ذهن نارامه کړي له منځه لاړ شي
 هغوي خپلې خوبې ته پریرېدی چې هرې خواته ازادانه
 وگرځي او لوبې وکړي . هغوي و هڅوی (تشویق) چې د
 زلزلې په وخت کې خپلې تجربې او احساسات تاسو ته په
 خپله ژبه ووايي . کیدای شی د ځنووړو ماشومانو سره
 ویره او ډار له حد نه زیات وی ، هغوي یوازې مه پریرېدی
 ، ښه به وي د علاج له پاره یې کوم روانی ډاکټر ته بوځي ،

• کورنۍ جلسه:

د زلزلې په مقابل کې دمبارزې او د خطرونو د کچې را
 ټیټولو له پاره یوه ښه او بریالۍ لاره ، د کورني د غړو تر
 منځ پوهاوی او د راتلونکو زلزلو له پاره د یوې گډې
 کړنلارې جوړول دي او دا کړنلاره باید د کورنۍ د ټولو
 غړو په گډه ناسته او جلسه کې ترسره شي .
 کله چې تاسو په کورنۍ جلسه کې کښینی او په
 اضطراري پېښو کې د خپلې کورنۍ له پاردخوندیتوب

کړنلاره جوړوی نو دا هم په پام کې ونیسې چې د زلزلې څخه وروسته کیدای شي تاسو د دريو حالتونو سره مخامخ شئ:

الف - کیدای شي ستاسو د استوګنې ودانۍ لږه خرابه شوې ، یوازې ځنې بښېنې ماتې وي او یا هم د دیوالونو ځنې پلسترونه یې رالویدلي خو نوره د اوسیدنې وړ ده. په دې حالت کې به څه کوی؟

ب - ستاسو د استوګنې ودانۍ کیدای شي لږ څه ړنگه شوې ، خو په اوسني وخت کې د اوسیدو له پاره مناسبه نه ده نو څه باید وشي ، ایا په خپله باغچه یا د کور په خوا کې میداني کې خیمه ودرول شي او که کوم خپل خپلوان کره لار شي ؟

ج - ستاسو کور په بشپړه توګه ړنگ شوی ، بل ځای ته باید ګډه وکړی ، نو چیرته باید لاړ شئ ؟

د کورنۍ د ټولو غړو په ګډه ناسته او جلسه کې ، پورتنیو دریواړو حالتونو له پاره باید مناسب ځوابونه ومیندل شي . د کورنۍ هر غړی باید ډاډه کړی شئ چې د زلزلې په وخت کې وارخطا نه شئ ، او د خپلې ورسپارل شوې دندې له مخې غبرګون وښایی. په کار دی خپلو هغو اولادونو ته هم چې نوی ځوانۍ ته رسیدلي وي ، د پېښو په وړاندې د مبارزې لارې چارې او مسؤلیتونه په ګوته. په زلزله کې د کورنۍ هر غړی باید خپله دنده وپیژنی

او په ټولنیزه توګه د کورنۍ ټول غړي د یو ټیم یا ګروپ په څیر عمل وکړي.

د کورنۍ د خوندیتوب د نقشی په جوړولو کې باید د کورنۍ ټول غړي خپل نظر ورکړي او د هراړخیزه بحث او مشورې وروسته تصویب شي.

د کورنۍ د خوندیتوب د نقشی له مخې باید وخت په وخت نظری او عملی تمرینونه هم اجرا شي. څو ټاکلي اهداف په بشپړه توګه روښانه او په اضطراری حالتونو کې هر څوک خپله دنده او وظیفه په عملی توګه وپیژني

• د کورنۍ جلسې موضوعات:

موږ وویل چې د زلزلې وړاندوینه نا شونې ده ، نو څه باید وشي چې حد اقل وکولی شو د زلزلې له خطرونو څخه ځان وژغورو؟

په کورنۍ جلسه کې د زلزلې په مقابل کې د یوې ډاډمنې کړنلارې د جوړولو له پاره ، ښه به وي لاندې پوښتنو ته مناسب ځوابونه ومومي .

۱- د یوې سختې زلزلې په شیبه کې اویا دهغې نه وروسته ، څه کولی شو ؟

۲ - څوک باید د زلزلې نه وروسته د ټولې کورنۍ سر پرستي او د کورنۍ غړو ته ، د دندو ویش په غاړه ولري ؟ د اړتیا په وخت کې به دهغه ځای ناستی څوک وي ؟

- ۳ - د زلزلې په وخت کې ستاسو د کور کوم ځایونه ډیر خطرناک او کوم ځایونه تر نورو مطمین او ډاډمند دي ؟
- ۴ - د زلزلې په شیبه کې له کوره د وتلو څه ډول تمرین او مشق تر سره شي ؟
- ۵ - کیدای شي د زلزلې نه وروسته په کور کې دننه حالات خراب وي نو د کور نه بهر په کوم ځای کې راټولېږو ؟
- ۶ - که د کور یا کوټې د لویې دروازې له لارې وتل ناشوني شي نو د تینبستي دوهمه او دریمه لار به کومه یوه وي ؟
- ۷ - د زلزلې سره په کور کې د اور لگیدنې پیښې هم مل وي څه باید وشي چې په هغې شیبه کې اور ژر مړ شي ؟
- ۸ - که د زلزلې په وخت کې څوک د کار په ځای ، بنونځی ، لوړ پوړیزه ودانۍ ، بازار ، موټر او یا هم په سپورتي لوبغالي کې وي ، څه به کوی ؟
- ۹ - ستاسو کور ، د کار ځای یا بنونځي ته نږدې د زلزلې په وړاندې تر ټولو ډاډمن ځای کوم یو دی ؟
- ۱۰ - که چیرې د زلزلې په وخت کې ستاسو د کورنۍ غړي د ښار په بیلابیلو ځایونو کې وي ، څه به کوی ؟
- ۱۱ - هغه خپل خپلوان ، دوست یا اشنا به څوک وي چې په بل ښار کې اوسیږي او د زلزلې نه وروسته ، ستاسو د کورنۍ د غړو د اړیکو په ټیګښت کې مرسته کولی شي ؟

۱۲- ایا ستاسو کور ته نږدې کوم خطرناک ځای لکه د اوبو د زیرمې بند هم شته چې د زلزلې په وخت کې یې د خرابیدو امکان وي او ستاسو کور د اوبو د ډوښیدو له خطر سره مخامخ کړي؟

۱۳- د خپلو ګاونډیانو سره مو اړیکې څنګه دي؟ ایا د اړتیا په وخت کې به څوک ستاسو مرستې ته راشي، که راځي هغه به څوک وي؟

۱۳- که ستاسو د کورنۍ کوم غړی، له زلزلې نه وروسته یوازې پاتې کېږي، ایا هغه به د خپل ځان ساتنې توان ولري، که نه یې لري نو څه به کوي؟

۱۴- څومره نغدې پیسې باید تل په کور کې ولری؟ ځکه که په ښار کې اوسېږی کیدای شي د زلزلې نه وروسته بانکونه بند وي. او تاسو ونه شی کولی خپلې پیسې له بانک څخه راوباسی

۱۵- څومره خواړه او اوبه باید، په کور کې د اضطراري حالاتو له پاره زیرمه شي؟ څوک یې باید مسولیت ولري؟

• د کورنۍ د خوندیتوب نقشه:

د کورنۍ جلسې په لومړۍ ناسته کې، که تاسو پورتنۍ پوښتنو ته مناسب ځوابونه میندلي وي نو بیا مو تصویب شوې کړنلاره ډاډمنه ده.

اوس کولی شی دهمدې کړنلارې له مخې د کورنۍ د خوندیتوب نقشه هم جوړه کړی او هغه بیا د کاغذ پر مخ

رسم او په داسې ځای کې سربین کړی چې په اضطراري حالتونو کې د کورنۍ ټول غړي ، ګاونډیان او یا هغه خپل خپلوان چې ستاسو کور ته تګ راتګ لري ، په اسانۍ ورته ګټه واخیستلی شي د کورنۍ د خوندیتوب په نقشه کې لاندې ټکو ته پاملرنه وکړی:

— په نقشه کې باید د کور څخه د تینبټې او وتلو لارې په غټو او روښانه کربنویاغشو ښودل شوي وي .

— د بریښنا ، ګاز او د اوبو د نلونو د بندولو ځایونه باید په روښانه رنگ په نښه شوي وي. څو د اړتیا په وخت کې په اسانۍ پیدا کړی شي

— په اضطراري حالتونو کې د کور او کوټې څخه د وتلو له اصلي دروازې څخه پرته دویمه او دریمه لار هم باید په نښه شوي وي .

— په نقشه کې د خوراکي موادو ، داوبود زیرمو ، د اور وژنې دبالون ، د لومړنیو مرستو ځای او موقیعت هم باید ښودل شوی وي .

— د زلزلې په وخت کې د کور تر ټولو خوندي موقیعت یا ځای په نقشه کې هم په ګوته کړی .

— په خپل کور کې خطرلرونکی ځای هم په نقشه کې وښایی

— د خپلې کورنۍ د غړو د کار او وظیفې ، د تلیفونونو نومرې هم د نقشي په خوا کې ولیکي .

— دهغه خپل خپلوان يا دوست د تليفون نومره هم دنقشې په خوا کې وليکې چې په بل ښار کې اوسيږي او ستاسو د کورنۍ دغړو داريکو د ټينګولو له پاره يوه وسيله کيدای شي. ښه به وي د کورنۍ ټول غړي دهغه شخص دتليفون نومره په ياد و هم زده کړي.

• د اړتيا وړتوکو زيرمه کول

د سختې او ويجاړونکې زلزلې نه وروسته ، دژونديو کسانو د ژوند د دوام له پاره په لومړي پړاو کې خوراکي مواد او اوبو ته تر هر څه زياته اړتيا ليدل کيږي نو ښه به وي چې دا شيان مخکې له مخکې په کور کې زيرمه شي . خو ددې شيانو تر څنګ يو څه نور شيان هم شته چې زيرمه کول يې اړين دي:

يوم . کلند ، اورلګيت ، قلم کاغذ ، خيمه ، حد اقل شپږ گزه پلاستيک ، د خپلو ماشومانو له پاره څو جوړه جامې ، وړه لاسۍ راډيو د بټريو سره ، ضروري اسناد او د خپلوانو د تليفونو نومرې ، د خوړو له پاره دوه درۍ کاسۍ او کاشوغې ، چاره ، لاسۍ خراغ ، شمع د اړتيا وړ داروگان لکه: ټنچر ، الکول ، سپن مالوچ ، د بند اژتوټه ، که په کور کې د زړه او شکرې ناروغان وي دهغو له پاره د زړه او شکرې ټابليټونه او نور..

زيرمه شوی شيان که په فلزي بکسونو کې کيښودل شي ښه به وي . بکسونو بايد د کور په داسې برخه کې ايښودل

شوي وي ، که خدای مه کړه کور مو نړیږی ، نو هغه یو څه خوندی وي او تاسو ورنه په اسانۍ گټه واخیستل شی . د دی شیانو د ځای په ځای کولو له پاره دخپل کور د شرایطو سره سم گام پورته کړی .

— د خوراکي موادو زیرمه کول:

په یاد ولری چې د خوراکي موادو د زیرمه کولو له پاره په کور کې تر ټولو ښه ځای هغه دی چې وچ ، یخ او تیاره وي .

په اپارتماني کورونو کې ددغسې یو ځای پیدا کول یو څه ناشوني وي نو په کار دی له خپل نوبت او ابتکار څخه گټه واخلي .

ټول زیرمه شوي مواد په یو ځای کې مه کیږدی ، ځکه کیدای شي د زلزلې نه د راپیداشوې ویجاړیو وروسته یې لاس ته راوړنه ناشوني وي . نو ښه به وي چې په دوه ځایونو کې کینودل شي .

پام مو وي چې ځنې خوراکي شیان که ډیر سره نږدې یا گډ کینودل شي ، امکان لري زهري شي ، ښه به وي یو له بل سره گډ نه شي او هم یوله بله په یو مناسب واټن کې کینودل شي ..

که غواړی د زیات وخت له پاره ، غذايي مواد زیرمه کړی نو لاندې لارښوونو ته پاملرنه وکړی :

— د امکان په صورت کې ښه به وي د کنسرو په ښه خوراکي مواد زیرمه کړی. خو له بده مرغه زموږ په هیواد کې دا امکانات کم دي

— که وچ حبوبات لکه لوبیا، دال، نخود (چنه) زیرمه کوی ښه به وي، هغه لومړی ښه پاک و مینځی او د وچیدو وروسته یې په داسې پلاستيکي کڅوړو کې ځای په ځای کړی چې څیرې او سورۍ نه وي. خوله یې کلکې وتری چې د هوا د رطوبت د ورننوتو مخه یې ونیول شي. بیا همدا کڅوړې د یوې اونۍ له پاره په یخچال یا فریزر کې د سانتیگراد (۱۸ -) درجو لاندې کیږدی. د یوې اونۍ وروسته یې راوباسی او په هغو ځایونو کې یې زیرمه کړی چې تاسو ته مناسب ښکاري. که کڅوړې سورۍ نه وي کولی شی هغه تر ډیر وخته پورې وساتي.

— میډه اوږه هم د حبوباتو په څیر که مخکې له مخکې په یخچال یا فریزر کې ایښودل شوي وي ساتلی شی.

— زموږ په هیواد کې زیات خلک یخچال او فریزر نه لري هڅه وکړی له خپلو کلیوالي تجربو څخه ګټه واخلي.

— **د اوبو زیرمه کول:**

که په ښارونو کې اوسېږی، کیدای شي د زلزلې په وخت کې ستاسو د کور د اوبو نلونه او بمبې ماتې شي او یا هم په کوم ځای کې یې اوبه داسې ککړې شي چې بیا د څښلو نه وي. له دې امله ښه به وي چې تل په خپل کور کې د اوبو زیرمه ولری اودا کار په سختو شیبو کې

ستاسود ژوندي پاتې کیدو سره پوره مرسته کولی شي. د کورنۍ د یو تن له پاره په ورځ کې حد اقل ۲ لیتره او حد اکثر ۴ لیتره اوبه ضروری دی البته دا اندازه ثابت نه ده، د هوا په اقلیم، انساني جسامت او فزیکي فعالیت پورې هم اړه لري.

یوه څلور کسيزه کورنۍ پلار، مور او دوه واره ماشومان، د دوو او نیو له پاره سل لیتره اوبو ته اړتیا لری چې باید زیرمه شی. د اوبو د زیرمه کولو له پاره له داسی لوبښو څخه استفاده وکړی چې زنگ یې نه وهي او خوله یې ښه تړل کیدای شي.

که په وسه مووي کولی شی په بازار کې د معدنی اوبو بوتلونه واخلي او زیرمه یې کړی ځکه دا ډول اوبه د ډیر وخت له پاره نه خرابیږی.

د وخت په تیریدو سره د عادی او معمولی زیرمه شوو اوبو په خوند، رنگ او بوی کې بدلون راځي. لامل یې دادی چې د اوکسیجن غازی یې له لاسه ورکړی. په بیرنیو وختونو کې کولی شی هغه د یوه لوبښی نه بل ته، دوه دری ځلې واړوی را واړوی. څوله لاسه ورکړی اکسیجن یې بیرته پوره او خپل اصلی خوند او رنگ ترلاسه کړي. د زیات وخت له پاره د اوبو د ساتنې له پاره کولی شی له تورو پلاستيکی بوشکو څخه ګټه واخلي، ځکه له یوې خوا یې زنگ نه وهي او خوله یې هم ښه بندیدای شي او له بلې خوا نور او روښنایي هم ورځاییدای نه شي.

د اوبو چنول: که په ښار کې د زلزلې څخه وروسته اوبه ککړې وي او يا هم په نلونو کې هيڅ نه دي، تاسو کولی شئ په خپلو شاوخوا کې د طبعي روانو يا ډنډ اوبو څخه په بېرنيو وختونو کې استفاده وکړئ. خو شرط يې دادي چې هغه لومړينې پاكي کړي. ځکه ډيرې خطرناکې ناروغۍ له اوبو نه پيدا کيږي نو ښه به وي چې په دې اړه له پوره احتياط نه کار واخلئ.

که چيرې اوبه خړې وي تاسو کولی شئ هغه ديوي پاكي تهوتې نه تيري کړئ، که چيرې تهوته نري او نازکه وي دا کار دوه درې ځلې تکرار کړئ. خو خړه يې د تهوتې پرمخ پاتې او اوبه رڼې شي. بيا همغه اوبه د لسو دقيقو له پاره جوش يا وختوي. که د سون د لرگيو ستونزه نه وي تاسو کولی شئ اوبه تل د لسو دقيقو له پاره جوش کړئ خو که دا ستونزه وي او تاسو په داسې ځای کې اوسېږئ چې د سمندر له سطحې څخه يې مطلقه ارتفاع لوړه نه وي نو بيا کولی شئ اوبه د پنځو دقيقو له پاره جوش کړئ. د سمندر له سطحې نه د هرو ۳۰۰ مترو په جگوالي د اوبو په جوش کې يوه دقيقه زياتوالی راوړي. د بيلگې په توگه: د جلال اباد ښار د سمندر له سطحې څخه (۵۰۰ - ۲۰۰ متره) پورته موقیعت لري نو تاسو کولی شئ (۵+۲ = ۷) اووه دقيقې اوبه جوش کړئ.

ددې ډول تيارو شوو او بو خڅه کولی شی يوازې دوو
شواروزو يانې (۴۸) ساعتونو له پاره گټه واخلي
وروسته بيا د اوبو په خوند او رنگ کې بدلون راځي.

!_شکل: په زلزله کې نړيدلې ودانۍ.



دريم فصل
عمومي لارښونې

د زلزلې د خطرونو څخه د ځان ساتنې له پاره لاندې سپارښتنو ته پاملرنه وکړی:

الف- د زلزلې څخه د مخه باید څه وشي:

هیرنه کړی، زلزله چاته خبرنه ورکوی چې کله به راځي، ښه به وي له راتگ څخه دمخه ورته هره شیبه تیار او آماده اوسی. خو دا امادگي به څنگه نیسو؟ ځواب یې په لاندې سپارښتنو کې میندلی شى:

۱- په کور کې د برق، اوبو او گاز د قطع کولو چال چلند د کورنۍ د ټولو غړو باید زده وي.

— برښنا: د کورنۍ هر غړی باید خبر وي چې د کور د برښنا هغه عمومي فیوزيې چیرته او په کوم ځای کې دی چې د هغه په ښکته یا پورته کولو د کور عمومي برښنا بندېږي. په هغو اپارتمانونو لکه د کابل په میکرویانو، تهیه مسکن، هوايي بلاکونو او نورو کې چې د څو کورونو د برښنا فیوزونه په یو پوړ او یو جنکس کې ځای په ځای وي، ښه به وي د کورنۍ هر غړی د خپل اپارتمان فیوز په ښه کړی چې د اړتیا په وخت کې هغه په اسانۍ پیدا کړي.

— اوبه: د اوبو نل باید هغه پیچ یا لاستی ولري چې په تاوولو یې کور ته د اوبو د ننوتلو عمومي بهیر قطع کېږي. دغه لاستی عموماً په هغه ځای کې وی، چیرته چې د اوبو نل کور ننوتی وي. د کورنۍ هر غړی باید پوه

وي چې د همدې لاستې يا پيچ په تاوولو يې کور ته د اوبو جريان بنديږي

— غاز: په هغو کورونو کې چې د غاز پايپونه غځيدلي وي ، ښه به وي دکورنۍ هر غړی خبر وي چې کور ته يې د غاز د ننوتلو عمومي کنتور چيرته او د خطر په وخت کې څنگه بنديږي.

۲- په خپله کورنۍ جلسه کې مخکې له مخکې ، له کوره بهر داسې يوځاي وټاکي چې د زلزلې څخه وروسته د کورنۍ ټول غړي هلته راټول شي.

۳- په خپل کور کې يو يا دوه داسې ځايونه هم په ښه کړي چې هلته يو څه خطر کم وي. او د زلزلې په وخت کې تاسو همغه ځای ته ځان ورسوي.

۵- که په ښوونځي کې مو د زلزلې له خطر څخه ، د خلاصون تمرينونه کړي وي ، يا مو په کتابونو او اخبارونو کې لوستي وي ، ښه به وي په کال کې يو ځل دوه هغه تکرار کړي خو عملي مهارت ترلاسه کړي.

۲- د ژوبلو کسانو ، د زړه او شکر يې د ناروغانو سره ، د لومړنيو مرستو او کومکونو په اړه ، د کورنۍ هر غړی بايد پوره معلومات ولري او هم د اړتيا وړ شيان لکه بنډار ، ټينجر ، همدارنگه د زړه او شکرې د ناروغيو گولي بايد تل په کور کې درسره وي

۷- د زلزلې په وړاندې د خپلو زړو کورنو د مقاومت په اړه ځانونه ډاډه کړي ، د اړتيا په وخت کې د انجينرانو

اویا تجربه کارو خټگرانو سره سلا مشوره وکړي او د هغوي په لارښوونو عمل وکړي.

۸- د نويو ودانيو د جوړلو په وخت کې هم د زلزلې د خطرونو د کمولو له پاره ، جدې پاملرنه وکړي.

۹- دکور ډيکوريشن ته پوره پاملرنه وکړي .ستاسو د خوب تخت ، کټ يا ځای بايد د کړکيو د نښينو سره نږدې نه وي ، همدا رنگه په ديوال کې دراخلول شوې اينې ، تابلو ، ديوالی ساعت، د لباس يا د کتابونو الماری او داسې نورو شيانو لاندې نه وي ، ځکه د زلزلې په وخت کې، د نښينو د ماتيدو او دراخلول شوو شيانو د رالويدو امکان زيات وي.

۱۰- درانه شيان لکه د لوبڼو ، لباس يا د کتابونو الماری بايد په دکوټې په غولي (صحن) ايښي وي اوکه په ديوال کې را ځوړندې وي ، ښه به وي چې په ميخونو باندې کلکې شي . خو د زلزلې په وخت کې يې د رالويدو خطر کم شي.

۱۱- هغه درانه شيان لکه ايرکنډيشن، کولر، گلدانو نه، د غذايې موادو جالۍ ، پنجرې او داسې نور ، چې ځنې يې د ودانيو په بهرنيو برخو کې ايښي وي ، بايد په ميخونو ښه کلک شي . چې د زلزلې په وخت کې يې د رالويدو مخه ونیول شي .

۱۲- د خپل کور د دروازو په خوا کې هغه څه لری کړی چې د زلزلې په وخت کې یې د رالویدو خطریات وي اوستاسو د تینبنتې لارې بندولی شي .

۱۳- د اوبو او خوراکي مواد زیرمه حد اقل ، د دریو ورځو له پاره تل باید په خپل کور کې ولری . که خوراکي مواد د کنسرو په څیر او اوبو مو په بوتلونو کې بندې معدني اوبه وي نو ښه به دی او که دانه وی ، کولی شی په دوه اونیو کې هغه بدل کړی ، خو د خرابیدو مخه یې نیول شوي وي .

۱۴- د امکان په صورت کې هر کور باید اور وژنې یو بالون ولری او هغه باید په پخلنځۍ کې ایښی وي . د اور وژنې په وخت کې د بالون نه استفاده د کورنۍ د ټولو غړو باید زده وي ځکه د زلزلې په وخت کې د اور لگیدو امکانات زیات وي .

۱۵- د ګاز ډبۍ ، د تیلو ګیلنونه ، د غوړیو تیمونه او نور ژر اور اخیسونکي شيان باید په خوندي ځای کې کیږدی .

ب - د زلزلې په وخت کې څه باید وشي:

د زلزلې د لومړیو ټکانونو په لومړیو شیبو کې به څه کوو ؟ لاندې لارښوونو ته پوره پاملرنه وکړی:

۱- زلزله ویره ونکې او ډارونکې ده خو بیا هم هڅه وکړی خپل زغم او حوصله وساتي . سمدلاسه په منډه پیل مه

کوی ، یو شیبه په خپل ځای ودریږي او فکر وکړي چې
څه باید وشي ؟

دا منو چې د سختې زلزلې په وخت کې یو ډول ډارونکي
غږونه لکه د ځمکې او ودانیو د خوځیدو ، د بنیښو د
ماتیدو ، له تاخو څخه د لوبو درالویدو او داسې نور
اوریدل کیږي . خو بیا هم خپله حوصله وساتي ، ځکه تر
هغه وخته خطر نه شته چې په تاسو له پاسه ، کوم شی
راولویدلی نه وي . ځمکه هیڅ وخت داسې نه کوي چې
خوله وازه کړي او تاسو د ځان په لور کش کړي . زیاته
ویره او ډار ستاسو د زړه د ودریو سبب کیداشي .

که زلزله ډیره سخته او تاسو د سره د تینښتې امکان نه وي
، او د سخت عصبي تشنج سره مخامخ شوي یاستی هڅه
وکړی په کراره د ځان سره د ۱- ۵۰ پورې حساب وکړی .
دا کار ستاسو عصبي فشار راکمه وي .
خدای (ج) ته توبې او استغفار هم له تاسو سره په روحي
تسکین کې پوره مرسته کولی شي . دهرې سختې پیښې
په وخت کې لومړی فکر او بیا عمل وکړی .

۲- که مخکې له مخکې مو په خپل ذهن کې دا خبره
تکرار کړی وی چې د زلزلې په شیبه کې به څنگه له کوره
وځی ؟ او یا مو پخوا د خپلې کورنۍ سره په ګډه د کور
څخه د چټک وتلو ، عملي تمرین تر سره کړی وی ، نو
اوس د زلزلې د لومړي ټکان سره سم په اسانۍ له کوره

وتلی شی. البته دا په هغه حالت کې چې ستاسو کور په لوړ پوړیزه ودانۍ کې نه وي

۳- که ستاسو کور په زلزله کې د نږدېدو له خطر سره مخامخ وي، هڅه وکړئ هغه ځای ته ځان ورسوئ چې ستاسو له نظره بې خطر وي. او پخوا مو په خپله کورنۍ جلسه کې په نښه کړې وي.

۴- له هغو شيانو لری ودریږئ چې د زلزلې په وخت کې یې د رالویدو او ماتیدو احتمال زیات وي: لکه په غولي کې د کتابونو یا لباس ولاړې الماری، د کړکيو بښېښې، اینې، په دیوالونو کې څوړندې تابلوگانې او نور.

۵- زلزله سخته ده، تاسو په کور کې دننه یاستئ، بهر ته د تښتې امکان هم نه لری، هڅه وکړئ په کور کې د داسې شيانو لاندې ننوځئ لکه میز یا د خوب تخت چې له یوې خوا هلته د تنفس له پاره پوره هوا موجوده وي او له بلې خوا په تاسو له پاسه درالویدونکو شيانو په مقابل کې یو څه مقاومت لري. که میز حرکت کوي نو تاسو ورسره سم حرکت وکړئ، که بل هېڅ پټنځای نه وي د دروازی د درشایی لاندې ودریږئ ځکه د کوټې دا برخه د ټول کور د نږدېدو څخه وروسته نږدېږي. که دا امکان هم نه وي د کوټې داخلي دیوال غاړې ته او یا هم د کوټې په کنج کې کښیښئ او په خپل سر مجله، کتاب او یا هم بل څه ونیسی او که دا هم نه وي، خپل دواړه لاسونه له سر نه تاو کړئ.

۶- د کور څخه د تینښتې په وخت کې هر هغه څه چې ستاسو په وس کې شته لکه: دلرګي نرۍ تخته، پټو، بالښت، کتاب، او یانور څه، هغه په خپل سر له پاسه ونیسی خو د رالویدونکو شیانو څخه د امکان تر بریده خوندي پاتې شې. او که دا یو څه هم نه وي، نو دواړه لاسونه له سره تاو کړی او بیا ووځی.

۷- که په تشناب کې د ځان مینځلو په حالت کې یاستی او یا هم په حمام کې اوسی، ځای په ځای کنښینی چې د ښویدو او ولیدو څخه بچ پاتې شی.

۸- که په لوړ پوړیزه ودانۍ کې یاستی، په بیرته د وتلو هڅه مه کوی، ځکه کیدای شي په پوړیو کې زیات بیرو بار وي تاسو د زلزلې له لاسه نه، بلکې د خلکو د تیل ماتیل له لاسه د پښو لاندې شی. په لفت کې هم د ښکته کیدلو څخه ډډه وکړی ځکه د زلزلې په وخت کې کیدای شي برق قطع شي او تاسو په لفت کې بند پاتې شی.

۹- که په موټر کې یاستی، سمدلاسه خپل موټر د سرک په غاړه ودروي، خو پام مو وي چې د غره لمنه نه وي ځکه له پاسه د تیږو د رانښویدو امکان زیات وي. د پله لاندی او یا د پله له پاسه خپل موټر ته حرکت مه ورکوی ځکه د زلزلې په وخت کې د دغسې ځایونو د ړنگیدو امکان زیات وی. د زلزلې په وخت کې موټر ښه مصئون ځای دی نو ځکه له موټره مه ښکته کیږی. خپل موټر

چالان پریږدې او کلي ورنه مه وباسی. ښه به وي دموتیر را ډیو هم چالان کړی او حکومتی ابلاغیو ته غوږ ونیسی.

۱۰- که په لوی پلورنځی، سینما، وزارت او یا نورو داسی ودانیو کې یاستی چې هلته دخلکو گڼه گڼه زیاته وي، نو د دروازی څخه د وتولو ډیره هڅه مه کوی، ځکه ډیر ځلی لیدلی شوی چې د زلزلې له امله نه بلکې د تیل ما تیل له لاسه کمزوری خلک د پښو لاندی شوی او مړه شوی دی. په دغسې حالاتو کې هڅه وکړی چې ویتړینو نو، الماریو، دکړکیو له ښیننو او نورو درنورالویدونکو شیانو څخه ځانونه لری وساتی.

۱۲- که د کور نه بهر یاستی، شاوخوا په څیر وگوری، د لوړو ودانیو، ونو، د بریښنا له تارونو څخه ځانونه لری کړی، ځکه د زلزلې په وخت کې د ودانیو د راغورځیدو، د ونو د ښاخونو د ماتیدو او د بریښنا د مزو د پری کیدو احتمال ډیروي.

۱۴- په کوڅو کې د ځغاستی په وخت کې هم خپلې لارې ته پاملرنه وکړی، کیداشي د زلزلې له امله د ځمکې پر مخ لوي درزونه او چاودونه را منځ ته شوي وي، یا د برښنیا مزي را پریوتې وي او یا هم په کوم ځای کې اور لگیدلی وي.

۱۵- که په تنگو او نریو کوڅو کې یاستی، هڅه وکړی ځانونه هموارو میدانونو ته وباسی.

۱۶- د تیږو د دیوالونو او بارو څخه ځانونه لری کړی.

۱۷- که بې خطرې او مناسب ځای کې یاستی چې زلزلې پوره ختمه شوې نه وي ، له خپله ځایه حرکت مه کوی .
۱۸- که د سمندر له غاړې یاستی ، ډیر ژر سیمه پرېږدی ، ځکه د زلزلې نه وروسته په سمندر کې داوبو توپاني خپې د سمندر غاړو ته رارسېږي .

د زلزلې له مخه ، د عملي تمرین تصویرونه

۲- شکل



۳- شکل



۴- شکل



۵- شکل



۲- شکل



۷- شکل



څلورم فصل

د زلزلې څخه وروسته لارښوونې

تاسو د زلزلې څخه وروسته د دوو حالتونو سره مخامخ کېږئ:

– په لومړي حالت کې ، د کور دننه یاستی او د زلزلې په وخت کې مو کور ږنگ شوی نه دي .

– په دویم حالت کې ستاسو کور ږنگ شوی او خدای مه کړه تاسو د ږنگې شوې ودانۍ د خاورو څڼو لاندې ایسار شوي یاستی .

• لومړی حالت: کور مو د زلزلې نه

وروسته جوړ دی

۱- یوه شیبه د مخه زلزله په خیرسره تیره شوه ، اوس تاسو په خپل کور کې دننه یاستی ، ویره او ډار هم درسره شته ، خو هڅه وکړئ چې صبر او زغم بیرته

تر لاسه کړی اود کورنۍ نور غړي هم وهڅوی چې ځانونه
ډاډه کړي.

۲ - اوس یو څه ډاډه شوي یاستی ، غواړی خپل کور
وگوری چې په زلزله کې څه ورپېښ شوي ؟
هڅه وکړی په بیلو پښو ونه گرځی ، ځکه کیدای شي د
زلزلې په وخت کې ستاسو د کور د کړکیو بنسټې ماتې
شوي وي ، په دیوال کې راڅورنده اینه او یا هم تابلو گانې
یا دیوالي ساعتونه رالویدلي وي او هرې خواته یې
بنسټي خورورې پرتې وي . که بوتان یا خپلۍ نه وي ،
کولی شئ د مجلې ، کتاب او یا هم د ډبل کاغذ څخه د
یوې ټوټې په مرسته ، لومړی د خپلو بیلو پښو ته پیزار
جوړ کړی او بیا په کور کې وگرځی. څو بنسټي مو په پښو
کې لارې نه شي .

۳ - شاو خوا ښه په ځیر وگوری. که په کوم ځای کې مو د
برېښنا مزی پرې شوی ډیر ژر د برېښنا عمومي جریان
قطع کړی.

که د گاز پایپونه مو په کور کې غځیدلي وی، او بوي مو
احساس کړ ، ډیر ژر د کور کړکۍ خلاصې کړې او هم گاز
له عمومي کانتور څخه بند کړی. که د گاز نل پرې شوی
وی او بندیدل یې ناشوني وی ډیر ژر له کور څخه ووځی.
پام مو وي چې په دې حالت کې د لاتین ، د برېښنا
گروپ ، سگرت او حتی د تیلی د لگولو څخه هم په کلکه
ډډه وکړی په دې برخه کې لږه بې پروايي د ټول کور د

سوځيدو سبب كيداى شي . كه تياره ډيره وي ، د لاسي خراغ خخه گټه واخلي .

۴ - كه په كور كې مو اور لگيدلى وي ، او مخه يې نيولى شى ، سمد لاسه هغه مړ كړى ، كه زيات وي او د كنترول خخه بهر وي ، فوراً له كوره ووځئ .

۵- د اوبو د بمبې خواته هم ورشى ، كه تر اوسه په نلونو كې اوبه وى نو ډير ژر د راتلونكې زيرمې له پاره يو خو لوبني ورنه ډك كړى او كه د اوبو جريان قطع شوى وى ، په يخچال كې د شته پخ ټوټې په لوبنو كې واچوى خو په اينده كې د اوبو له پاره حد اقل ورنه گټه واخلي . كه په نلونو كې اوبه راځي او ستاسو په كور كې نل پرې شوى وي ، ډير ژر كورته د اوبو د راتلو بهير له بهر نه قطع كړئ .

۲- ورستيو ټكانونو ته هم ځانونه تيار كړئ ، ځكه د لويې زلزلى خخه ورسته كوچنې او سپكې زلزلى هم راتلونكې وي . نو ځكه مو يو ځل له كوره وتل ضرور دي . خو كله چې له كوره وځئ ، د كور دروازى او كر كى په احتياط خلاصى كړئ . پام مو وي چې له پاسه څه شى درباندى راونه لويړئ . د وتلو په وخت كې به ښه وي چې يو كس د مخه شي او د كورنى نور غړي د هغه پسې كتار شى . لومړى كس بايد په ډير احتياط لاره وڅاري چې تر مخ يې د زلزلي په وخت كې كومه كنده نه

وي جوړه شوې او يا هم په ځمکه د بریښنا تارونه يا لوڅ شوي کيبلونه پراته وي.

۷- له کوره بهر په ګاونډ کې د ژوبلو کسانو، ماشومانو زړو او معيبنو سره د مرستې له پاره ځنډ مه کوی ، په دغسې شیبو کې لږه بې پروايي انساني عمل نه دی

۸- خپله لاسي راډيو چالان پریږی، چې د زلزلې په اړه د حکومتی وروستیو خبرتیاو او لارښونو څخه خبرشی.

۹- خپل تلفون مصروف مه ساتی، پریږدی چې نورخپل خپلوان او دوستان، تاسو ته تلفون وکړی.

۱۰- د زلزلې نه وروسته خپلو خوږو ته هم پاملرنه وکړی چې د کور د ماتو شوو ښیښو، وړی وړی زری په کې ګلډی شوی نه وي.

۱۱- خپل کور ښکته پورته ښه په ځیرو ګوری او ځان ډاډمن کړی چې د زلزلې په وخت کې یې کوم درز یا چاود کړی که نه ؟ د زیانمن شوو ودانیو څخه ژر ووځی، کیدای شي چې د زلزلې وروستی ټکانونه هغه ونړوي.

۱۲- که ستاسو کور بیمه وي او د زلزلې له امله یې کومه برخه نړیدلی وي. مخکې له دینه چې دهغې برخې په جوړولو او پاکولو پیل وکړی، ښه به وي لومړی یې عکسونه وباسی چې وروسته یې بیمې ته د سند په توګه وړاندې کړی.

۱۳- د زلزلې څخه وروسته په لومړیو شیبو کې هڅه وکړی چې د سړو خوراګو نو لکه کنسرو څخه ګټه واخلي.

او که دا نه وي نو د خوراکي موادو د پخولو له پاره ، د کور دننه په نغري ، بخاري او يا هم د گاځي ډبي د لگولو څخه ډډه وکړي. او که اړتيا وي نو دا کار بيا له کوره بهر په ازاده فضا کې وکړي.

۱۴- د اوازو او افواگانو د اچولو څخه ډډه وکړي.

۱۵- په کوڅو او سړکونو کې ګڼه ګوڼه مه جوړوي پرېږدي چې د مرسته کوونکو ډلو امبولانسونه او موټرې بې له ځنډه تګ راتګ وکړي.

۱۶- د رنګو شوو شويو ودانيو ليدو او سيل ته مه ورځي او مه په هغو کې بې ضرورته تګ راتګ کوي ۱۷- په ځمکه د بريننا پرتو تارونو او کيبلونو ته لاس مه وروړي، د تګ راتګ په وخت کې مو هم پام وي چې لاس يا پښه مو ورسره تماس ونه کړي.

۱۸- که چيرې د خاورو ګټو لاندې د کوم ايسار شوي کس غږ اوري ، ځنډ مه کوي ، سمدلاسه يې د پيدا کيدو په لټه کې شي. ځکه کيدای شي نوموړی شخص ټپي وي ، وروسته بې هوښه شي او د بيا غږ کولو توان ونه لري. د خاورو ځخلو څخه د ټپي د را ايستلو په وخت کې له ډير احتياط څخه کار واخلي چې خدای مه کړه د ملا تير (ستون فقرات) ته يې زيان ونه رسېږي.

۱۹- د سختی زلزلې څخه وروسته ، ډير کسان کولی شي چې تاسو سره مرسته وکړي. خپلې اندېښنې او هغه څه چې تاسو ځوروي، دنورو سره شريکي کړي.

دهغو کسانو سره له مهربانۍ او محبت نه کاو واخلې چې تاسو په هغو کې د سترس نښې لکه: ویره، چټک تنفس یا ساه ایستنه، په خوب کې گډوډي او نور گوري.

۲۰- د اصلي زلزلې څخه وروسته، د سپکو ټکانونو له پاره هم د لومړنيو اړتياو، ضروري توکي زيرمه کړي.

۲۱- له هغو زلزلو وروسته چې په سيمه کې زيات کورونه نړيږي، تر دريو ورځو پورې هڅه مه کوي خپلو شخصي مصرفيتونو ته لاړشي، په خپل کور کې موشتون ضرور دي. ځکه په دغسې وختونو کې د ځنو حاشيوي غلو او داړه ماران له خوا د کورونو د شتو مالونو د غلاوو تر څنگ په ناموس تيري او د ماشومانو د غلاکولو هڅې هم ملگرې وي. خو په سيمه کې امنيت راځي بڼه به وي چې څو گاونډي کورنۍ يوه هسته جوړه کړي او خوا په خوا و اوسيږي.

۲۲- د ويجاړونکې زلزلې څخه وروسته په سيمه کې بې امنيتي زياته وي، که موټر لري هغه ژر تر ژره پنچر کړي او بيهري يې ورنه وباسي.

۲۳- هير نه کړي چې تاسو سره د زلزلې څخه وروسته يوازې نغدې پيسې مرسته نه شي کولي. هغه څه چې تاسو سره په هروخت کې مرسته کولي شي، په کور کلي او کوڅه کې د گاونډيانو او دوستانو سره ستاسو نیک او بڼه اړيکي دي. هيله ده چې دا پانگه د يوې ورځې نه بلې ته زياته کړي.

۲۴ _ که په زلزله کې مو کور څه ناڅه وران شوي وي ، په اوس وخت کې د اوسیدو وړنه وي تاسو غواړئ بل ځای ته لاړ شئ او یا هم د کور سره نږدې په خپله باغچه یا د کلي په میدانه کې واوسی ، ښه به وي چې د دریو ورځو له پاره خوراکي مواد او اوبه د ځان سره یوسی . دخوړو او اوبو زیرمه ستاسو د روحيې تقويې سره مرسته کوي .

۲۵ _ که غواړئ کومې لړې سیمې ته کډه وکړئ ، خپلو خپلوانو او دوستانو ته په تلفون خبر ورکړئ . که دا امکانات نه لري د خپل کور په دروازه یا کومه بله جوړه برخه لیکلې یادانېت پرېږدئ . په یادانېت کې باید خپل تگ لوری په روښانه توګه ولیکئ .

دویم حالت:

• ستاسو کور ړنګ شوی او تاسو د خاورو

خړولو لاندې ایسار شوی یاستئ .

په لومړیو شیبو کې ، مخکې له دینه چې په چیغو او نارو پیل وکړئ ، خپل شاوخوا یو ځل ښه په ځیر وګورئ چې په کوم حالت کې یاستئ ؟ ایا د ساه ایستلو او تنفس له پاره پوره هوا شته که نه ؟

که ځای وړوکی او د هوا حجم کم وي ، نو په زوره چیغې مه وهئ ، ځکه ستاسو د لوړ غږ له انګیو او انعکاساتو سره سم ، په چټکۍ د اکسجین اندازه کمیږي . په دغسې

شرایطو کې کولی شی ورو ورو غږونه وکړي که امکان لری د تیږو د ټکولو څخه هم استفاده وکړي. او که ځای مو پراخه وي او د هوا حجم هم زیات وی، بیا نو په لوړ غږ هم چيغی او نارې وهلې شی خو ستاسو غږ ژر مرسته کوونکو ډلو ته ورسېږي.

ځنې وخت اړتیا وي چې د چيغو او نارو په ځای غوږ ونیسی، خو له بهر حالت نه خبر شی. په دغسی حالتونو کې، که تاسو په ځمکه خپل یو غوږ کیږدئ، نو بهرنی غږ ونه په ښه توګه اوریدای شی.

که د غږ کولو او د تیږو د ټکولو توان نه لری، نو بیا هڅه وکړي په خپلو پښو اولاسونه څه نا څه ځمکه وډبوی، په ځانګړې توګه د شپې له خوا ځکه دا وخت یوڅه کراري وي، او ستاسو غږونه مرسته کوونکو ډلو ته په ښه توګه رسیدای شي.

بل مهم ټکی چې باید تل مو په یادوی، هغه د سختیو په وړاندې صبر او زغم دی. لکه شاعر چې وايي:

که فلک دې د زمري په خوله کې ورکه

د زمري په خوله کې مه پرېږده همت

د خاورو خځلو لاندې ایسار تیا، په رښتیني توګه سخته شیبه وي خو هېڅ وخت مه نا امیده کیږی او تل په دې تمه اوسی چې خامخا به له خاورو خځلو څخه ژوندی وځی. ډیره وار خطايي او زیاتې اندېښنې کیدای شي تاسو تر هغه وخته پورې له ژونده بې برخې کړي چې

مرسته کونکې ډلې درشي او تاسو له هغه ځايه راوباسي . په خداى ايمان ولری ، دوعاگانې وکړی ، د الله پاک نومونه (يا رحمن يا رحيم) په کراتو کراتو ذکر کړی . خپل فکري تمرکز د الهي مرستې ته وگرځوی . کله نا کله د خپل فکر د بدلون او ځان مصروف ساتلو له پاره د وړوکتوب نه تر همدې شیبې پورې خپلې خاطرې را په زړه کړی . دا کار ستاسو ذهني تشنج کموي او د راتلونکو ستونزو له پاره مو د مقاومت روحیه پورته بيايي .

په زړه پورې يوه رښتينې كيسه ولولۍ :

د پخوانی شوروی اتحاد د ارمنستان په جمهوريت کې ((...يوه پلار د خپل ماشوم زوی سره وعده کړې وه ، که زوي يې د هر څومره سختې پيښې سره مخامخ شي پلار به يې مرستې ته ځان ورسوي او هغه به خامخا له مصيبتنه خلاصوي ...) .

يوه ورځ د سختې زلزلې له امله د ښونځي چت راولويده نوموړی ماشوم د نورو همصنفیانو سره ، د خاورو خڅلو لاندې ايسار شوو ، نور ماشومان سخت وارخطاوو او په چينغو چينغو يې ژړل ، خو دا ماشوم پخپله ډير ډاډمن معلومیده ، نور و ته يې هم ډاډ ورکاوه چې مه وار خطاه کيږی ، زما پلاره له ماسره وعده کړې ده هغه به خامخا راځی او تاسی ټول به د خاورو خڅلو له ډيری څخه له ماسره يو ځای ژوندي وباسي .

همغسې وشول ، يوه ورځ وروسته د نو موړي ماشوم پلار و توانيده خپل لس کلن زوی ، پرله پسې د شپږو ساعتونو خاور خڅلو په لری کولوسره ژوندی راوباسي .

• په عموی توگه په دې اړه لاندې لارښوونو ته

پاملرنه وکړي !!!

۱- که تاسو د ودانۍ د خاورو خڅلو لاندی ایسار شوي یاستی ، بی ځایه ځان مه بنوروی ، خو له پاسه در باندې نور درانه شیان راونه لویږی. او که د غولی (صحن) په مخ یاستی نو د دوو ورځو وروسته چې نور مو له بهر څخه د مرستی امید قطع شوي وي ، بیا کولی شی رسک قبول کړی او د خپل خلاصون له پاره حرکت وکړی.

۲- زیات غوږ ونیسی او لږی چیغی وکړی. خو مو چې له بهره مثبت غبرگون نه وی تر لاسه کړی ، له بی ځایه چیغواو نارو ډډه وکړی. ډاډه اوسی تاسو حد اقل د ۳ ورځو له پاره له تندۍ او حد اقل د ۷ ورځو له پاره له لوبږې نه مړه کیږی.

۳- د خاورو خڅلو لاندې د شته اکسیجن څخه هغه وخت زیاته استفاده کولی شی چې خپل حرکتونه کم کړی او ارامه اوسی.

۴- بی ځایه هلې ځلې او حرکت ستاسو د بدن دخولې کیدو سبب کیږی او دخولې له امله د بدن اوبه کمیږی ، ښه به وی بی گټې عمل ونه کړی.

۵- که په خپل شاوخوا کې کومه نقطه یو څه خوندي بولی، د ملاستې په وخت کې خپل سره په همغه ځای کې کیږدی او یا هم خپل سرد خپلی گیدی په لور وغځوی خو حد اقل له پاسه د راولویدونکو شیانو څخه مو سرخوندي وي. په دغسې وختونو کې، په دځاورو خڅلو له پاسه، زیاتره د لټون مرسته کوونکی ډلی او هم د کور کلي ننداره کوونکی ښکته پورته گرځي چې له بده مرغه دځاورو او تیرو د رالویدو احتمال زیات وي.

۶- که غواړي په ډیرو سختو او بدو شرایطو کې ژوندي پاتې شی نو هڅه وکړي چې ناامیده نه شی، ځکه ناامیدی د مرګ دوهم نوم دی، زیاته اندیښنه او خپګان ورو ورو ستا د وجود مقاومت کموي.

۷- په لومړیو شیبو کې خپل شاوخوا ته، لمدبل وګوري که په کوم ځای کې مو د کورنل پرې شوي وی نو تر هر څه دمخه ښې ډیرې اوبه وڅښي. ځکه کیدای شی لږ څه وروسته دا اوبه قطع شي.

Get more e-books from www.ketabton.com
Ketabton.com: The Digital Library